

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ||

śrīmadanṇayāryakṛtiṣu
|| *ācāryaviṃśatiḥ* ||

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ ācāryaviṃśatiḥ ॥

śrīmān veikaṭanāthāryaḥ kavitārkikakesarī |
vedāntācāryavaryo me sannidhattāṃ sadā hṛdi ॥

saha ramayā mukundamāpi sūtravatīdayitaṃ
śaṭharipunāthapaṅkaruhalocanadāśarathīn |
hṛdi kalayāmi yāmunamunīśvara pūrṇayati-
pravaramukhān samaṃ mama gurūnapi tadgurubhiḥ ॥ 1 ॥

adhigatasaptathe mahitabhūmni gurupravare
prathayati yatra navyakarūṇārasavarṣakatām |
bhajati sarasvatī bahulatāṃ nigamāntaguro-
ssa bhavatu vādihaṃsajalado mama satphaladaḥ ॥ 2 ॥

amṛtarasapradānanipuṇo nijapādajuṣāṃ
vibudhaguṇopabhogaghaṭanārhakalāvibhavaḥ |
karibhayadasthitirdvijapatirnigamāntaguru-
rnudatu mamāntaraṃ sapadi santamaṣaṃ mahasā ॥ 3 ॥

nijamatimandhabhūmidharaghātaparikṣubhitā-
nnigamamahārṇavāt prapadanābhidhayā sudhayā |
samuditayā mudam vyadhita yo vibudhavratate-
rgurutilakasya tasya rucirāṃ racayāmi nutim ॥ 4 ॥

kva bhuvanasarvalaṅghimahimā nigamāntaguruḥ
kva punarahaṃ mitaṃpacakathāpathajāṅghikadhīḥ |
api tu sarasvatī mama nunūṣati dhūtabhayā
tadapi tadīyadivyakaruṇāpariṇāhabalāt ॥ 5 ॥

mṛditasitordhvapuṇḍramupavītaśikhāruciraṃ
hṛdayataṭopalakṣyatulasī nalīnākṣasaram |
rathapadakambubimbaparcumbibhujadvitayaṃ
dhṛtadhavalāṃśukaṃ hṛdi bhaje nigamāntagurum ॥ 6 ॥

vividhakathāvidhūtaparipanthighaṭāmakuṭī
taṭavilūṭhanmaṇīghṛṇīsamujjvalapādanakhaḥ |

gaganaparīpatatsuradhunīmahanīyajharī
pratibhaṭasūktirastu śubhado nigamāntaguruḥ || 7 ||

adhigataraṅgapuṅgavapadatracaritasudhā-
śśaṭharipubhāratīśahajasaurabhasārabhṛtaḥ |
yatinṛpatiprabandhatatibandhuragandhajusaḥ
kathakadhurandharoktinikarā mama bhāntu hṛdi || 8 ||

kvacana marandabindulaharīvaharītijuṣaḥ
kvacana sudhājharīsahacarīkaraṇapravaṇāḥ |
kvacidupakalpayantyamarasindhutaraṅgaghaṭā
ghumughumitānugāḥ pariṇatīrgurusimhagiraḥ || 9 ||

vibudhaniṣevitā vividha tīrthaganaḍdhyuṣitā
vimalasolbaṇā vihitaviṣṇupadānugatīḥ |
prakāṭitahaṃsamatsyakamaṭhādyavatāraśatā
jagati sarasvatī jayati veṅkaṭanāthaguroḥ || 10 ||

jaladhisutāpadāṅgadajhalajjhalitānugatā
vidhivanitāśatāṅgahayaheṣitagarvamusaḥ |
madanadhanurguṇakvaṇanamandharamānabhido
jagati jayantyamī gurupurandarasūktijharāḥ || 11 ||

api punaralpajalpamaravindabhavasya śīśo-
rapi kalabhāṣitānavigaṇayya patirjagatām |
kalayati yadvacāṃsi kalaśābdhisutāsahita-
stamahamupāsiṣīya niyato nigamāntagurum || 12 ||

samuditasadguṇām mṛdupadām śubhavṛttajuṣam
vilasadalāṅkṛti kṛtimavekṣya phaṇipravaraḥ |
nigamaśikhāgurorniḥjaśiraścalanacchalato
bhramayati mauliratnamayamaṅgaladīpagaṇam || 13 ||

madhusahayudhvane navaphaladravamānamuṣe
sahajanuṣe sudhārasajharīlaharīvitateḥ |
nigamaśikhāgurorniyamitānyavacaḥ sthitaye
kavanakalāvilāsakalānābhyudayaḥ namaḥ || 14 ||

dalati ca śaṅkarasya galati druhiṇasya mataṃ
sphuṭati tathā tathāgatakathā śatadhā vitathā |

bhavati bhidelimā sapadi kāṇabhujī phaṇiti-
rjagati vijṛmbhite kathakasimḥamahāninade || 15 ||

paṭutaratarkakarkaśanakhāṅkuranirdalita-
dviṣadibhamaulimaṇḍalavinirgalitairmaṇibhiḥ |
diśi diśi yadyaśobhiratanūbhiraśobhi jagat
kathamupayāti naiṣa kavitārkikasimḥapadam || 16 ||

janijanitopatāpaharaṇaṃ śaraṇaṃ bhajatā-
matimatikarmanarmasadanāṃ sadanantagaṇaṃ |
madhumadhuroktimullasadayāṃ sadayāṃ hṛdaya
śraya tanayāṃ viraktikamaṇaṃ tamanantaguroḥ || 17 ||

bhavanabhavanaṃ vācāṃ prācāṃ phaṇidruhiṇāṅghridṛ-
kkaṇilakaṇabhuktantrasvātantryakelikālāspadam |
kamalavibhavāsthānaṃ gandharvakandharamandurā
phaṇigiripaterghaṇṭāṃśo nassa pātu kṛpāmbudhiḥ || 18 ||

naumi śrīmantamantarmukhamukharahayagrīvaheṣāviśeṣa-
prakṣubhyadvairividvat praṇamita makuṭīrājīnīrājītāṅghrim |
prātastyāmbhojapālīgalitamadhujharīmādhurīdhuryavāṇī
śreṇībavyapracāraṃ phaṇidharaṇidharādhiśa-
ghaṇṭhāvatāram || 19 ||

nigamācalonnatagatirnirdhūtahiraṇyanijanakaravṛttiḥ |
prahlādasarasaḥṛdayaḥ pāyātko 'pyāgamāntagurusimḥaḥ || 20 ||

kavitārkikakaṇṭhīravacaraṇābjāṃ bibhṛta maulibhāgeṣu |
vilasatu vassārvajñyaṃ vibudhajanāssarvamaṅgalollasitam || 21 ||

iti bukkapaṭṭaṇakulāmbudhīndunā
tanayena tātaguruveṅkaṭāmbayoh |
padavākyamānapadavīpaṭīyasā
kṛtiraṇṇayaāryaviduṣā vinirmitā || 22 ||

|| iti ācāryaviṃśatiḥ sampūrṇā ||

kavitārkikasimḥāya kalyāṇagaṇaśāline |
śrīmate veṅkaṭeśāya vedāntagurave namaḥ ||